



L-anzjani Maltin u l-faqar

Qed ngħixu f'soċjeta fejn in-numru ta' anzjani dejjem qed jikber. Ir-rata tat-twelid qiegħda tonqos u n-nies qed jgħixu aktar. Għalhekk hu importanti li jinholqu opportunitajiet biex l-anzjani jkunu attivi fis-soċjeta`, jibqgħu jgħixu hajja indipendenti, u jkollhom livell għoli ta' għixien.

Hu importanti li l-anzjani jkollhom dħul adegwat biex jgħixu hajja dinjituza wara li jirtiraw mix-xogħol. Servizzi tas-saħħa aċċessibbli u ta' livell għoli jgħinu lill-anzjani jkunu aktar b'saħħithom, u għalhekk ikunu jistgħu jkomplu jagħtu servizz fil-familja u fil-komunita' rispettiva tagħhom.

Hu stmat li madwar 17% tal-irgħiel anzjani u 22% tan-nisa anzjani jinsabu f'riskju ta' faqar. F'Malta, il-livell ta' anzjani li qiegħdin f'riskju ta' faqar huwa ta' 22%, rata għolja meta mqabbla mal-medja Ewropea ta' 19%.

Il-faqar fost l-anzjani jieħu bosta forom u xejriet. Hemm anzjani li m'għandhomx facilitajiet bażiċi fid-djar tagħhom, filwaqt li hemm każi oħra fejn l-anzjani ma jifilħux iħallsu għall-kera, il-kontijiet tad-dawl u l-ilma, l-ispejjeż tal-mediċini, u spejjeż oħra.

Anzjan jista jispicċa f'qagħda vulnerabbli minħabba kundizzjoni medika, id-dipressjoni jew xi marda mentali. Hemm anzjani li għandhom ukoll problemi ta' mobilita' u ċerti vetturi tat-trasport pubbliku m'humieħ aċċessibbli għalihom. Dawn huma ftit mill-iżvantaġġi li jistgħu jwasslu biex anzjan jasal li jkun eskluż mis-soċjeta' u jidhol f'sitwazzjoni ta' faqar.

Hafna anzjani jinkwetaw dwar il-pensjoni, saħħithom, il-kura fit-tul, u l-biża li jispicċaw iżolati. Id-Dipartiment tal-Anzjani u l-Kura fil-Komunita' joffri bosta servizzi għall-anzjani. Dan id-dipartiment, li għandu 'l fuq min 2,000 impjegat, jieħu ħsieb l-isptar San Vinċenz de Paule, 8 djar tal-gvern, iċ-Ċentru Servizz Anzjan, iċ-Ċentru Hidma Soċjali, kif ukoll 17-il *day centre*.

Minħabba l-problema tad-dimensja kienet inawgurata binja ġdida fi hdan l-isptar San Vinċenz de Paule. Din it-taqsimha tilqa' fiha 144 resident u għandha żewġ swali mibnija u attrezzati apposta għall-persuni li jbatu bid-dimensja.

L-anzjani jistgħu jirrikorru wkoll għand il-Kunsill Nazzjonali tal-Anzjani li twaqqaf mill-Gvern fl-1992. Il-Kunsill jaħdem biex jħares id-drittijiet tal-anzjani filwaqt li jippromwovi d-drittijiet tagħhom, u jqajjem kuxjenza dwar il-problemi li jiffaċjaw l-anzjani. Minn meta Malta saret membru tal-Unjoni Ewropea, il-Kunsill issieħeb fl-organizzazzjoni AGE Platform



Europe – organizzazzjoni li tirrappreżenta 'l fuq minn 25 miljun anzjan fl-Ewropa.